

फिद्सूत्राणि

ॐ नमो भगवते वासुदेवाय

ॐ नमो भगवते वासुदेवाय

1	प्रथमपाद	2
2	द्वितीयपाद	3
3	तृतीयपाद	4
4	चतुर्थपाद	5

प्रथमपाद

१.१. फिषोऽन्त उदात्तः

प्रातिपदिकं फिट् । तस्यान्त उदात्तः स्यात् । उच्चैः ॥ १.२. **पाटलापालङ्काम्बासागरार्थानाम्**

एतदर्थानामन्त उदात्तः । पाटला, फलेरुहा, सुरूपा, पाकला - इति पर्यायाः । लघावन्ते— इति प्राप्ते । अपालङ्क, व्याधिघात, अरेवत, आरग्वध - इति पर्यायाः । अम्बार्थः । माता । **उन्वन्नन्तानाम्** इत्याद्युदात्तत्वे प्राप्ते । सागरः । समुद्रः ॥

१.३. गेहार्थानामस्त्रियाम्

गेहम् । नविषयस्य— इति प्राप्ते । अस्त्रियाम् किम् ? शाला । आद्युदात्तोऽयम् । इहैव पर्युदासाज्ज्ञापकात् ॥ १.४.

गुदस्य च

अन्त उदात्तः स्यान्न तु स्त्रियाम् । गुदम् । अस्त्रियाम् किम् ? आन्त्रेभ्यस्ते गुदाभ्यः । **स्वाङ्गशिष्टामदन्तानाम्** इत्यन्तरङ्गमाद्युदात्तत्वम् । ततश्चाप् ॥ १.५. **ध्यपूर्वस्य स्त्रीविषयस्य**

धकारयकारपूर्वो योऽन्त्योऽच् स उदात्तः । अन्तर्धा । **स्त्रीविषयवर्ण—** इति प्राप्ते । छाया । माया । जाया । **यान्तस्यान्त्यात्पूर्वम्** इत्याद्युदात्तत्वे प्राप्ते । स्त्री इति किम् ? बाह्यम् । यजन्तत्वादाद्युदात्तत्वम् । विषयग्रहणम् किम् ? इभ्या । क्षत्रिया । **यतोऽनावः** [6.1.213] इत्याद्युदात्त इभ्यशब्दः । क्षत्रियशब्दस्तु **यान्तस्यान्त्यात्पूर्वम्** इति मध्योदात्तः ॥ १.६. **खान्तस्या-**

श्मादेः

नखम् । उखा । सुखम् । दुःखम् । नखस्य **स्वाङ्गशिष्टामदन्तानाम्** इत्याद्युदात्तत्वे प्राप्ते । उखा नाम भाण्डविशेषः । तस्य कृत्रिमत्वात् **खयुवर्ण कृत्रिमाख्या चेत्** इत्युवर्णस्योदात्तत्वे प्राप्ते । सुखदुःखयोः **नविषयस्य—** इति प्राप्ते । अश्मादेः किम् ? शिखा । मुखम् । मुखस्य **स्वाङ्गशिष्टाम्—** इति **नविषयस्य—** आद्युदात्तत्वम् । शिखायास्तु शीडः **खो निदध्रस्वश्च** इत्युणादिषु नित्वोक्तेरन्तरङ्गत्वाद्वापः प्रागेव **स्वाङ्गशिष्टाम्—** इति वा बोध्यम् ॥ १.७. **बंहिष्ठवत्सरतिशत्थान्तानाम्**

एषामन्त उदात्तः स्यात् । अतिशयेन बहुलो बंहिष्ठः । नित्वादाद्युदात्तत्वे प्राप्ते । बंहिष्ठैरश्वैः सुवृत्ता रथेन, यद्वंहिष्ठं नातिविदे इत्यादौ व्यत्ययादाद्युदात्तः । सवत्सरः, परिवत्सरः । अव्ययपूर्वपदप्रकृतिस्वरोऽत्र बाध्यत इत्याहुः । सप्ततिः । अशीतिः । **लघावन्ते—** इति प्राप्ते । चत्वारिंशत् । इहापि प्राग्वत् । 'अभ्यूर्णाना प्रभृथस्यायोः' । अव्ययपूर्वपदप्रकृतिस्वरोऽत्र बाध्यत इत्याहुः । थाथादिसूत्रेण गतार्थमेतत् ॥ १.८. **दक्षिणस्य साधौ**

अन्त उदात्तः स्यात् । साधुवाचित्वाभावे तु व्यवस्थायां सर्वनामतया **स्वाङ्गशिष्टाम्—** इत्याद्युदात्तः । अर्थान्तरे तु **लघावन्ते—** इति गुरुदात्तः । 'दक्षिणः सरलोदारपरच्छन्दानुवर्तिषु' इति कोशः ॥ १.९. **स्वाङ्गाख्यायामादिर्वा**

इह दक्षिणस्याद्यन्तौ पर्यायेणोदात्तौ स्तः । दक्षिणो बाहुः । आख्याग्रहणम् किम् । प्रत्यङ्मुखस्यासीनस्य वामपाणिर्दक्षिणो भवति ॥ १.१०. **छन्दसि च**

अस्वाङ्गार्थमिदम् । दक्षिणः । इह पर्यायेणाद्यन्तावुदात्तौ ॥ १.११. **कृष्णस्यामृगाख्या चेत्**

अन्त उदात्तः । **वर्णानां तण—** इत्याद्युदात्तत्वे प्राप्ते अन्तोदात्तो विधीयते । कृष्णानां व्रीहीणाम् । कृष्णो नौ नाव वृषभः । मृगाख्यायां तु कृष्णो रात्र्यै ॥ १.१२. **वा नामधेयस्य**

कृष्णस्येत्येव । अयं वां कृष्णो अश्विना । कृष्णर्षिः ॥ १.१३. **शुक्लगौरयोरदिः**

नित्यमुदात्तः स्यादित्येके । वेत्यनुवर्तत इति तु युक्तम् । सरो गौरो यथा पिब - इत्यत्रान्तोदात्तदर्शनात् ॥ १.१४. **अङ्गु-**

छोदकबकवशानां छन्दस्यन्तः

अङ्गुष्ठस्य स्वाङ्गानामकुर्वदीनाम् इति द्वितीयस्योदात्तत्वे प्राप्तेऽन्तोदात्तार्थ आरम्भः । वशाग्रहणं नियमार्थं छन्दस्येवेति । तेन लोके आद्युदात्ततेत्याहुः ॥ १.१५. **पृष्ठस्य च**

छन्दस्यन्त उदात्तः स्याद्वा भाषायाम् । पृष्ठम् ॥ १.१६. **अर्जुनस्य तृणाख्या चेत्**

उनर्वन्नन्तानाम् इत्याद्युदात्तस्यापवादः ॥ १.१७. **अर्यस्य स्वाम्याख्या चेत्**

यान्तस्यान्त्यात्पूर्वम् इति यतोऽनाव [6.1.213] इति वाद्युदात्ते प्राप्ते वचनम् ॥ १.१८. **आशाया अदिगाख्या चेत्**

दिगाख्याव्यावृत्त्यर्थमिदम् । अत एव ज्ञापकाद्विपर्यायस्याद्युदात्तता । इन्द्र आशाभ्यु स्परि ॥ १.१९. **नक्षत्राणामाब्धि-**

षयाणाम्

अन्त उदात्तः स्यात् । आश्लेषानुराधादीनां लघावन्ते— इति प्राप्ते ज्येष्ठाश्रविष्ठाधनिष्ठानामिष्टन्नन्तत्वेनाद्युदात्ते प्राप्ते वचनम् ॥ १.२०. **न कुपूर्वस्य कृत्तिकाख्या चेत्**

अन्त उदात्तो न । कृत्तिका नक्षत्रम् । केचित्तु कुपूर्वो य आप्तद्विषयाणामिति व्याख्याय आर्यिका, बहुलिका इत्यत्राप्यन्तो-
दात्तो नेत्याहुः ॥ १.२१. **घृतादीनां च**

अन्त उदात्तः । 'घृतं मिमिक्षे' । आकृतिगणोऽयम् ॥ १.२२. **ज्येष्ठकनिष्ठयोर्वयसि**

अन्त उदात्तः स्यात् । ज्येष्ठ आह चमसा । कनिष्ठ आह चतुरः । वयसि किम् ? ज्येष्ठः श्रेष्ठः , कनिष्ठोऽल्पिकः । इह
नित्वादाद्युदात्त एव ॥ १.२३. **बिल्वतिष्ठयोः स्वरितो वा**

अनयोरन्तः स्वरितो वा स्यात् । पक्ष उदात्तः ॥

द्वितीयपाद

२.१. **अथादिः प्राक् शकटेः**

अधिकारोऽयम् । शकटिशकट्योः— इति यावत् ॥ २.२. **ह्रस्वान्तस्य स्त्रीविषयस्य**

आदरुदात्तः स्यात् । बलिः । तनुः ॥ २.३. **नब्विषयस्यानिसन्तस्य**

वृने न वा यः । इसन्तस्य तु सर्पिः । नब्वपुंसकम् ॥ २.४. **तृणधान्यानां च द्व्यषाम्**

द्व्यचामित्यर्थः । कुशाः । काशाः । माषाः । तिलाः । बह्वां तु गोधूमाः ॥ २.५. **नूः सङ्ख्यायाः**

पञ्च । चत्वारः ॥ २.६. **स्वाङ्गशिष्टामदन्तानाम्**

शिद् सर्वनाम । कर्णाभ्यां चुबुकादधि । ओष्ठाविव मधु । विश्वो विहायाः ॥ २.७. **प्राणिनां कुपूर्वम्**

कवर्गात्पूर्वः आदिरुदात्तः । काकः । वृकः । शुकैषु मे । प्राणिनाम् किम् ? क्षीरं सर्पिर्मधूदकम् । कुपूर्वाद् किम् ? धनुः ॥

२.८. **खय्युवर्ण कृत्रिमाख्या चेत्**

खयि परे उवर्णमुदात्तं स्यात् । कन्दुकः ॥ २.९. **उनर्वन्नन्तानाम्**

उन । 'वरुण वो रिशादसम्' । ऋ । स्वसारं त्वा कृणवै । वन् । पीवान् मेषम् ॥ २.१०. **वर्णानां तणतिनितान्तानाम्**

आदिरुदात्तः । एतः । हरिणः । शितिः । पृश्निः । हरित् ॥ २.११. **ह्रस्वान्तस्य ह्रस्वमनुताच्छील्ये**

ऋद्धर्जं ह्रस्वान्तस्यादिभूतं ह्रस्वमुदात्तं स्यात् । मुनिः ॥ २.१२. **अक्षस्यादेवनस्य**

आदिरुदात्तः । तस्य नाक्षः । देवने तु - अक्षैर्मा दीव्यः ॥ २.१३. **अर्धस्यासमद्योतने**

अर्धो ग्रामस्य । समेऽशके तु अर्धं पिप्पल्याः ॥ २.१४. **पीतदूर्वार्थानाम्**

आदिरुदात्तः । पीतदुः सरलः ॥ २.१५. **ग्रामादीनां च**

ग्रामः । सोमः । यामः ॥ २.१६. **लुबन्तस्योपमयनामधेयस्य**

चञ्चेव चञ्चा । 'स्फिगन्तस्य' इति पाठान्तरम् । स्फिगिति लुपः प्राचां संज्ञा ॥ २.१७. **न वृक्षपर्वतविशेषव्याघ्रसिं-**

हमहिषाणाम्

एषामुपमेयनाम्नामादिरुदात्तो न । ताल इव तालः । मेरुरिव मेरुः । व्याघ्रः । सिंहः । महिषः ॥ २.१८. **राजविशेषस्य**

यमन्वा चेत्

यमन्वा वृद्धः । आङ्गमुदाहरणम् । अङ्गाः प्रत्युदाहरणम् ॥ २.१९. **लघावन्ते द्वयोश्च बह्वो गुरुः**

अन्ते लघौ, द्वयोश्च लघ्वोः सतोर्बह्वच्कस्य गुरुरुदात्तः । कल्याणः । कोलाहलः ॥ २.२०. **स्त्रीविषयवर्णक्षुपूर्वाणाम्**

एषा त्रयाणामाद्युदात्तः । स्त्रीविषयम् । मल्लिका । वर्णः श्येनी । हरिणी । अक्षुशब्दात्पूर्वोऽस्त्येषां ते अक्षुपूर्वाः । तरक्षुः ॥ २.२१. **शकुनीनां च लघु पूर्वम्**

पूर्वं लघु उदात्तं स्यात् । कुक्कुटः । तित्तिरिः ॥ २.२२. **नर्तुप्राण्याख्यायाम्**

यथालक्षणं प्राप्तमुदात्तत्वं न । वसन्तः । कृकलासः ॥ २.२३. **धान्यानां च वृद्धक्षान्तानाम्**

आदिरुदात्तः । कान्तानाम् - श्यामाकाः । षान्तानाम् - राजमाषाः ॥ २.२४. **जनपदशब्दानामषान्तानाम्**

आदिरुदात्तः । केकयः । यान्तस्यान्त्यात् पूर्वम् इति प्राप्ते ॥ २.२५. **हयादीनामसंयुक्तलान्तानामन्तः पूर्वं वा**

हयिति हल्सज्ञा । पललम् । शललम् । हयादीनाम् किम् ? एकलः । असंयुक्त इति किम् । मल्लः ॥ २.२६. **इगन्ताना**

च द्व्येषाम्

आदिरुदात्तः । कृषिः ॥

तृतीयपाद

३.१. अथ द्वितीयं प्रागीषात्

ईषान्तस्य हयादे— इत्यतः प्राग्द्वितीयाधिकारः ॥ ३.२. **त्र्यचा प्राङ्मकरात्**

मकरवरूढ— इत्यतः प्राक् त्र्यचामित्यधिकारः ॥ ३.३. **स्वाङ्गानामकुर्वादीनाम्**

कवगरिफवकारादीनि वर्जयित्वा त्र्यचां स्वाङ्गानां द्वितीयमुदात्तम् । लुलाटम् । कुर्वादीनां तु । कुपोलः । रसना । वदनम् ॥ ३.४. **मादीनां च**

मलयः । मकरः ॥ ३.५. **शादीनां शाकानाम्**

शीतन्या । शतपुष्पा ॥ ३.६. **पान्तानां गुर्वादीनाम्**

पादपः । आतपः । लघ्वादीना तु - अनूपम् । द्रव्यचां तु - नीपम् ॥ ३.७. **युतान्यण्यन्तानाम्**

युत । अयुतम् । अनि । धमनि । अणि । विपणिः ॥ ३.८. **मकरवरूढपारेवतवितस्तेक्ष्वार्जिद्राक्षाकलोमाकाष्ठा-**

पेष्ठाकाशीनामादिर्वा

एषामादिर्द्वितीयो वोदात्तः । मकरः वरूढ इत्यादि ॥ ३.९. **छन्दसि च**

अमकराद्यर्थ आरम्भः । लक्ष्यानुसारादादिर्द्वितीयं चोदात्तं ज्ञेयम् ॥ ३.१०. **कर्दमादीनां च**

आदिर्द्वितीयं वोदात्तम् ॥ ३.११. **सुगन्धितेजनस्य ते वा**

आदिर्द्वितीयं तेशब्दश्चेति त्रयः पर्यायेणोदात्ताः । सुगन्धितेजनाः ॥ ३.१२. **नपः फलान्तानाम्**

आदिर्द्वितीयं वोदात्तम् । राजादनफलम् ॥ ३.१३. **यान्तस्यान्त्यात्पूर्वम्**

कुलायः । तलयः । वलयः ॥ ३.१४. **थान्तस्य च नालधुनी**

नाशब्दो लघु च उदात्ते स्तः । सनाथा सभा ॥ ३.१५. **शिशुमारोदुम्बरबलीवर्दोष्टारपूरुरवसां च**

अन्त्यात्पूर्वमुदात्तं द्वितीयं वा ॥ ३.१६. **साङ्काश्यकाम्पित्यनासिक्यदावाघाटानाम्**

द्वितीयमुदात्तं वा ॥ ३.१७. **ईषान्तख्य हयादेरादिर्वा**

हलीषा । लाङ्गलीषा ॥ ३.१८. **उशीरदाशेरकपालपलालशैवालश्यामाकशारीरशरावहृदयहिरण्यारण्या-**

पत्यदेवराणाम्

एषामादिरुदात्तः स्यात् ॥ ३.१९. **महिष्याषाढयोजायेष्टकाख्या चेत्**

आदिरुदात्तः । महिषी जाया । आषाढा उपदधाति ॥

चतुर्थपाद

४.१. **शकटिशकट्योरक्षरमक्षरं पर्यायेण**

उदात्तम् । शकटिः । शकटी ॥ ४.२. **गोष्ठजस्य ब्राह्मणानामधेयस्य**

अक्षरमक्षर पर्यायेणोदात्तम् । गोष्ठजो ब्राह्मणः । अन्यत्र गोष्ठजः पशुः । कृदुत्तरपदप्रकृतिस्वरेणान्तोदात्तः ॥ ४.३. **पा-**

रावतस्योपोत्तमवर्जम्

शेष क्रमेणोदात्तम् । पारावतः ॥ ४.४. **धूम्रजानुमुञ्जकेशकालवालस्थालीपाकानामधूजलस्थानाम्**

एषां चतुर्णां धूम्रभूर्तीश्चतुरो वर्जयित्वा शिष्टानि क्रमेणोदात्तानि । धूम्रजानुः । मुञ्जकेशः । कालवालः । स्थालीपाकः ॥

४.५. **कपिकेशहरिकेशयोश्छन्दसि**

कपिकेशः । हरिकेशः ॥ ४.६. **न्यङ्स्वरौ स्वरितौ**

स्पष्टम् । न्यङ्ङुत्तानः । व्यञ्क्षयत्स्वः ॥ ४.७. **न्यर्बुदव्यल्कशयोरादि**

स्वरितः स्यात् । न्यर्बुदाय स्वाहा । पाकदूर्वा व्यल्कशा ॥ ४.८. **तिल्यशिक्यमत्यकार्षर्यधान्यकन्याराजन्यम-**

नुष्याणामन्त

स्वरितः स्यात् । तिलाना भवनं क्षेत्रं तिल्यम् । वैश्वानर्या शिक्यमादत्ते । प्रभिन्नायमत्यमन्यास्यति । वज्रः कार्ष्ण्योर्वज्रेण । **यतोऽनावः** [6.1.213] इति प्राप्ते । कार्ष्ण्यमुपयाति । धान्यमसिधिनुहि । मावीरवीकन्या । राजन्यो वज्रस्य रूपम् । प्रतीची मनुष्या ॥ ४.९. **बिल्वभक्ष्यवीर्याणि छन्दसि**

अन्तस्वरितानि । ततो बिल्वस्य उदतिष्ठत् । बलं विरुजवीर्यम् ॥ ४.१०. **त्वत्त्वसमसिमेत्यनुच्चानि**

स्तुरीरुं त्वत् । उत त्वः पश्यन् । नभन्तामन्यके संमे । सिमस्मै ॥ ४.११. **सिमस्याथर्वणेऽन्त उदात्तः**

अथर्वण इति प्रायिकम् । तत्र दृष्टस्येत्येवंपरं वा । तेन 'वासस्तनुते सिमस्मै' इत्यृग्वेदेऽपि भवत्येव ॥ ४.१२. **निपाता**

आद्युदात्ताः

स्वाहा ॥ ४.१३. **उपसर्गाश्चाभिवर्जम् ४.१४. एवादीनामन्तः**

एवमादीनामिति पाठान्तरम् । एव । एवम् । नूनम् । सह । सह ते पुत्र सूरिभिः । षष्ठस्य तृतीये सहस्य सः संज्ञायाम् [6.3.78] इति प्रकरणे सहशब्द आद्युदात्त इति तु प्राञ्चः । तच्चिन्त्यम् ॥ ४.१५. **वाचादीनामुभावुदात्तौ**

उभौग्रहणमनुदात्तं पदमेकवर्जमित्यस्य बाधाय ॥ ४.१६. **चादयोऽनुदात्ताः**

स्पष्टम् ॥ ४.१७. **यथेति पादान्ते**

तं नेमिमुभवो यथा । पादान्ते किम् । यथानो अदितिः करंत् ॥ ४.१८. **प्रकारादिद्विरुक्तौ परस्यान्त उदात्तः**

पटुपटुः ॥ ४.१९. **शेषं सर्वमनुदात्तम्**

शेषमित्यादिद्विरुक्तस्य परमित्यर्थः । प्रप्रायम् । दिवेदिवे ॥